


# Il-Ktieb “Il-Knisja ta’ Hal Qormi”

Kitba tas-Sur Anthony Mercieca

Għalkemm Hal Qormi hu raħal kbir u qadim ħafna, ftit huma l-kotba li nkitbu dwaru. Wieħed minn dawn il-kotba hu “Il-Knisja ta’ Hal Qormi – Biċċa Storja” tal-Professur Ġuże’ Galea. Il-ktieb ġie stampat fid-Dar ta’ San Ġużepp tal-Hamrun fl-1928. Il-ktieb mhux xi wieħed voluminuż. Kulma fih 26 paġna. Imma kif ngħidu bil-Malti, “Aħjar ftit milli xejn”.

Billi dan il-ktieb ma tistax tmur f’ħanut tal-kotba u tixtrih għax għandu l fuq minn hamsa u sebghin sena, se ngħid lill-qarrejja dak li l-istess Ġuże’ Galea qal dwar dan il-ktieb:

“Din il-biċċa storja kont ġbartha fil-ħin li ma kellix x’nagħmel, u ġibtha f’”Il-Ħabib” ta’ l-1923. Imbagħad kienet ħarget fit-“Tagħlim għall-Ġid”



REGIA BIBLIOTHECA MELITENSIS

PROGRESSIVE NO. OF THE WORK  
*22942.*

NO. OF VOLUMES  
*1.*

LETTER OF PRESS ...

NO. OF SHELF ... *Bd*

NO. OF PLACE ... *8*

CLASS: *Relig. (Martyr.)*

DREWEY'S DECIMAL CLASSIFICATION No. *282/1009*

REMARKS

*B.L.*  
*12.4.28*

## IL KNISJA TA' HAL QORMI

BIĊĊIA STORJA

TA'

G. GALEA

*22942.*

Stampat Ir-Raba Darba



HAMRUN—1928

STAMPERIA TAD-"DAR TA' S. GIUSEPPE"



ta' l-1924. Dan l-aħħar fl-1927, dehret fid-“Dizzjunarju Enciklopediku”. Hafa hbieb kien ilhom iħajruni niġborha fi ktieb wiehed. Issa biex nikkuntentahom, u fl-istess hin, biex nagħmel benefiċċju lis-Socjeta' ta' San Vincenz se noħroġha fi ktieb għalih.

Nixtieq infiehem sewwa li minn dak li se taqraw xejn ma qlajt minn zniedi, imma kollox ġbart u laqqatt minn kotba ta' l-istorja, qodma u godda. Fejn ma sibtx miktub żammejt kemm stajt ma' dak li jgħid il-poplu. Sibtha mhux ftit tqila li nikteb fuq l-istorja tal-knisja biss, mingħajr ma nsemmi wkoll l-istorja ta' Hal Qormi, għax il-ġrajja ta' dak ir-raħal u l-knisja tiegħu huma midmumin hekk li ma tistax tikteb fuq wiehed mingħajr ma jkollok taqbeż f'oħra. Imma billi dan il-ktieb ridtu għall-knisja biss, għażilt kemm stajt il-ġrajja tal-knisja minn dawk tar-raħal, li beħsiebni niġbor fi ktieb aktar 'il quddiem.”

Fil-qiegħ tal-paġna Ġuże' Galea jinfurmana li l-qligħ minn dak il-ktieb se jingħata lis-Socjeta' ta' San Vincenz ta' Hal Qormi.

Il-Professor Ġuże' Galea tweled Hal Qormi, it-Tlieta, 17 ta' Lulju 1901. Ġie mgħammed l-għada fil-knisja parrokkjali ta' San Ġorġ.

Minn din id-daqsxejn ta' silta ninnotaw li minn kmieni l-Malti li kien juża' Ġuże' Galea kien tassew magħżul u mirqum bl-akbar reqqa. Innotaw il-qawwa ta' l-idjoma “huma midmumin hekk”.

Ninnotaw li Ġuże' Galea kien jagħti importanza kbira lil dak li jgħid il-poplu. Hal Qormi hu wiehed mill-postijiet li dwarhom rari ssib xi haġa miktuba. Tmur tfittex u ma ssib xejn. Dan ma ġarax lili biss iżda ġara qabli lil Ġuże' Galea. Hu stess stqarr :”Fejn ma sibtx miktub, żammejt kemm stajt ma' dak li jgħid il-poplu”.

F'din is-silta jissemma “Il-Habib”. Din kienet gazzetta ta' kull ġimgħa. L-ewwel haġa tagħha kienet fl-ewwel ta' Frar 1912. Baqgħet toħroġ sa l-1928. L-editur tagħha ma kien hadd hliet il-Qormi l-ieħor, Missier il-Letteratur Maltija, Ġuże' Muscat Azzopardi li din is-sena qed infakkru l-mija u hamsin sena mit-twelid tiegħu fl-1 ta' Settembru 1853.

Hekk irid isir il-qari tal-kotba. Haġa twasslek għal oħra. Ġieli nsibu affarijiet li l-awtur ma jkunx irid joqgħod jiftaħar bihom. F'din is-silta nsibu kemm Ġuże' Galea kien ta' qalb kbira. L-intrigu li ha biex jara dan il-ktieb stampat m'għamlux għall-fluż imma l-qligħ li se jkun hemm kien se jgħaddih lis-Socjeta' ta' San Vincenz ta' Hal Qormi.



Meta naraw xi silta bħal din għandna nimitlew bil-kurzita'. L-għan ta' l-awtur ma kienx li joqgħod jagħtina tagħrif dwar is-Socjeta' ta' San Vinċenz ta' Hal Qormi fi żmien. Fejn kienu jiltaqgħu? Min kienu l-membri? Sentenza ċkejka taf tagħtik xhur ta' riċerka. Ir-riċerkatur irid joqgħod attent minn xi bravu li jgħidlu li daww affarijiet li għaddew u m'għandux joqgħod iħabbel rasu dwarhom. Praspar bħal dawn iltaqjiet magħhom jien ukoll!

Issa niġu għall-ktieb.

Fl-ewwel kapitlu naqraw dwar il-Qriema tal-qedem, il-firxa tat-territorju Qormi li kien jasal sa Sant' Iermu fit-tarf ta' dik li llum hi l-Belt Valletta u x'wassal biex Hal Qormi sar parroċċa.

Fit-tieni kapitlu naqraw dwar l-ewwel kappillan tal-parroċċa Dun Mark De Torrente li ġie magħżul mill-Isqof Senatore De Mello fl-1436. Naqraw ukoll dwar il-bini tal-knisja, id-"Domna" li hemm fuq iz-zuntier u l-hekk imsejjaħ "ir-Rixtellu".

Fit-tielet kapitlu naqraw dwar l-Assedju l-Kbir u l-ġlied mat-Torok f'Hal Qormi. Naqraw ukoll dwar Mons. Duzzina li ntbagħat Malta mill-Papa Girgor XIII bħala Visitatur Apostoliku fl-1575. Ġie jżur il-knisja ta' San Ġorġ u sab li f'Hal Qormi kein hawn 22 knisja. Il-bini tal-knisja l-ġdida fl-1584 u l-bini tal-koppla minn Lorenzo Gafa' fl-1684.

Fir-raba' kapitlu naqraw dwar il-konsagrazzjoni tal-knisja. Insibu wkoll kif Hal Qormi sar Belt Pinto, il-vara ta' San Ġorġ u Hal Qormi fi żmien il-Franciżi.

Fil-hames kapitlu naqraw kemm bata Hal Qormi fil-pesta ta' l-1813. Insibu wkoll dettalji dwar "il-ħanzira ta' l-Erwieħ". In-nies kienu jitimghuha u bil-flus li jingabru meta joqtluha kienu jagħmlu quddies għall-erwieħ. Interessanti li naqraw li fl-1860 kienet naqset ix-xita u waqgħet nixfa kbira. Il-Qriema kif għamlu dejjem, irrikorrew lejn San Ġorġ u ħadu l-vara tiegħu pellegrinaġġ għal Santa Marija tal-Ħlas. Il-poplu talab bi hrara kbira u kien mismugħ għax, imbierek Alla, nizlet xita bil-qliel.

Il-hames kapitlu jagħlaq b'deskrizzjoni dettaljata tal-purċissjoni tal-Ġimgħa l-Kbira. Ġuże' Galea jgħidilna li kienet purċissjoni twila wisq li laqget damet saġhtejn għaddejja minn quddiem post wieħed u kienet iddur mar-raħal kollu.

Fis-sitt kapitlu naqraw dwar l-apoteosi ta' San Ġorġ fl-ārzella tal-kor.



Din tpittret mill-pittur magħruf Giuseppe Cali'. Insiru nafu li kien fl-20 ta' Ġunju 1921 li beda x-xogħol biex twessgħu n-navi. L-imghallem kien il-Qormi Ġorġ Pulis. Ix-xogħol spicċa fit-2 ta' April 1923. Naqraw ukoll kif Qriema minn New York, ġabru l-flus biex għamlu n-niċċa tal-ġewż ta' ġmiel kbir lill-vara ta' San Ġorġ.

Minn paġna 19 'il quddiem insibu xi żidiet:

- 1 Il-Kappillani tal-Matrici ta' Hal Qormi. Vigarji-Kurati tal-Knisja ta' San Bastjan.
- 2 Parroċċi li haġgu mill-parroċċa ta' Hal Qormi.
- 3 Il-Kunfraternitajiet.
- 4 Opri tal-Pittura.
- 5 Hrejjeġ
  - i) Għax il-knisja nbriet fejn hi.
  - ii) Għax il-knisja "Tal-Hlas" tagħmel ma' Hal Qormi
  - iii) Qriema u Żebbuġin.

Nixtieq nagħlaq din il-ħarsa ħafifa lejn il-ktieb li Ġuże' Galea ppublika dwar Hal Qormi u l-Qriema billi ngħid x'jidhirlu l-kittieb dwar l-imħabba tiegħu u tal-Qriema lejn San Ġorġ, il-patrun tagħna:

"Il-Qriema jhobbu lil San Ġorġ bil-ħrara ta' qalbhom kollha. Lilu jsemmu fil-hena. Lejh iduru fil-hemm tagħhom. Ismu dejjem fuq xofftejhom. Fih dlonk jiftakru u fl-ibgħad artijiet għal ismu qalbhom tferfer u tixxennaq għal pajjiżhom. U San Ġorġ ihobbhom. Mis-sema lejhom iħares u fuqhom ixerred mal-barka tiegħu, kull riżq, ġid u hena."

23 ta' April 2003.



**JSIGNS**  
TEL - 21466809  
MOB - 99450359

**VEHICLE GRAPHICS, VISORS,  
RACING STRIPES, ETC....**

director: Jürgen Scicluna

**30, ĠUŻÈ CARDONA STR.,  
QORMI**

email: [jsigns@onvol.net](mailto:jsigns@onvol.net)

**SIGN DESIGN & PRODUCTION  
VINYL LETTERING & LOGOS  
ADVERTISING BOARDS  
WINDOW LETTERING  
DIRECTIONAL SIGNAGE  
TRADE SHOW SIGNS & GRAPHICS  
DOOR PLATES  
BANNER SYSTEMS  
PAVEMENT SIGNS**

CUSTOM LETTERING STICKERS FOR  
CARS, BOATS, JETSKIS, BUSINESS AND  
ANYTHING ELSE YOU CAN THINK OF

